

شرعی عائلی احکام کی دفعہ بندی:

مفتی شعیب عالم

اُستاذ و مفتی دارالافتاء جامعہ

(ساتویں قسط)

قانون رضاعت

قانون رضاعت

رضاعت سے متعلق قرآن و سنت پر مبنی قانون

تمہید:

ہر گاہ کہ قرین مصلحت ہے کہ رضاعت سے متعلق قرآن و سنت کے احکامات، فقہی اجتہادات اور عصری تحقیقات کو بغرض فرض مذہبی و وطنی و سہولت فہم و نفاذ، عصری عدالتی قوانین کے قالب میں ڈھالا جائے، لہذا بذریعہ ہذا درج ذیل قانون وضع کیا جاتا ہے۔

دفعہ ۱۔ مختصر عنوان، وسعت اور نفاذ:

(الف) یہ قانون ”قانون رضاعت“ کہلائے گا۔

(ب) اس قانون کا نفاذ اس تاریخ سے ہوگا جو آئین کے تحت مجاز فرد، ادارہ یا ہیئت، جیسی صورت ہو، اس کے لیے تجویز کرے۔

دفعہ ۲۔ تعریفات:

اس قانون میں تا وقتیکہ عبارت کے سیاق و سباق سے کچھ اور مطلب و مفہوم نہ نکلتا ہو، درج ذیل اصطلاحات کے وہی معنی لیے جائیں گے جو بذریعہ ہذا اُن کے لیے بالترتیب مقرر کیے گئے ہیں، یعنی:

۱۔ لبنِ فحل:

وہ دودھ جو کسی مرد سے حمل کے سبب عورت کو اُترا ہے۔ جو فقہاء زنا کے باعث زانی سے رشتہ رضاعت کے قیام کے قائل نہیں، ان کے نزدیک لبنِ فحل کی تعریف میں یہ قید بھی ہے کہ حمل زنا کے سبب نہ ہو۔

صفر المظفر
۱۴۴۱ھ

۲۔ باکرہ:

جس کے ساتھ بذریعہ نکاح یا زنا کسی مرد نے صحبت نہ کی ہو، اگرچہ کھیل کود یا مرض کے سبب اس کی بکارت زائل ہوگئی ہو۔

۳۔ مرضعہ:

سگی ماں کے سوا وہ عورت جو بچہ کو دودھ پلائے۔

۴۔ رضیع/رضیعہ:

جو بچہ بچی کسی عورت کا دودھ پیئے۔

۵۔ سال:

سال سے مراد قمری سال ہے۔

۶۔ اللبا:

”اللبن النازل أول الولادة“ یعنی ولادت کے فوری بعد جو دودھ عورت کو آتا ہے۔ شوافع کے ہاں ”اللبا“ کا پلانا ماں پر واجب ہے۔

۷۔ رضاعت طاری:

نکاح کے بعد رضاعت کا ثابت ہونا۔

۸۔ اقرار پر اصرار:

ایسے الفاظ جن سے اقرار کی تاکید و تائید کا مفہوم اخذ ہوتا ہو، جیسے: میں نے حق کہا، سچ کہا وغیرہ (کتب فقہ میں اصرار کی تعریف نہیں بلکہ تمثیلات دی گئی ہیں، مگر مراد اس سے تاکید ہی ہے۔)

۹۔ اجرت مثل:

کسی عمل کا اتنا معاوضہ جو عام طور پر رائج و معروف ہو/عرف کے مطابق عمل کا مختار نہ مراد ہے۔

۱۰۔ اجنبیہ:

عورت جو رضیع یا رضیعہ کی سگی ماں نہ ہو۔

۱۱۔ اصول وفروع:

اُصول سے مراد جیسے: باپ، دادا، نانا، ماں، دادی اور نانی وغیرہ ہیں، خواہ سلسلہ کتنا ہی اوپر چلا جائے اور فروع سے مراد جیسے: بیٹا، بیٹی، پوتا، پوتی، نواسہ اور نواسی وغیرہ ہیں، خواہ سلسلہ کتنا ہی نیچے

چلا جائے۔

کسی کے خلق پر اعتماد نہ کرو، تاوقتیکہ غصہ کے وقت اسے نہ دیکھ لو۔ (حضرت عمر فاروق رضی اللہ عنہ)

۱۲۔ زوجہ صغیرہ:

منکوحہ جس کی عمر دو سال سے کم ہو۔

۱۳۔ رضاعی باپ:

وہ شخص جس کے حمل کے سبب مرضعہ کا دودھ اُتر ا ہے۔

۱۴۔ ولد الملاءعہ:

وہ بچہ جس کی ولدیت لعان کی کارروائی کے سبب مجاز عدالت نے باپ سے قطع کر دی ہو۔

۱۵۔ عدت:

نکاح کے آثار کے خاتمے کے لیے شریعت نے عورت کے واسطے جو مدت مقرر کی ہے، اس کا نام ”عدت“ ہے۔ یا نکاح یا شبہ نکاح کے زوال کے بعد عورت کا ایک مدت تک انتظار کرنا ”عدت“ کہلاتا ہے۔

۱۶۔ کبیرہ:

بالغہ مراد ہے۔

۱۷۔ آیہ:

جس کو صغیر سنی یا کبیر سنی کی وجہ سے حیض نہ آتا ہو یا پاکی کے ایام کی طوالت کی وجہ سے شریعت اس کو بحکم آیہ گردانتی ہو۔

۱۸۔ مدخولہ:

جس عورت سے اس کے شوہر نے حقیقی طور پر صحبت کی ہو۔

۱۹۔ غیر مدخولہ:

جس عورت سے اس کے شوہر نے حقیقی صحبت نہ کی ہو، اگرچہ خلوت صحیح ہو چکی ہو۔

۲۰۔ بینونت:

رشتہ نکاح کا منقطع ہونا مراد ہے۔

۲۱۔ بینونت صغریٰ:

قطع زوجیت کی ایسی صورت جس میں بدون حلالہ شرعیہ صرف تجدید نکاح سے رشتہ زوجیت بحال ہو سکتا ہو۔

۲۲۔ بینونت کبریٰ:

جس میں حلالہ شرعیہ کے بغیر بائنہ سے تجدید نکاح ممکن نہ ہو۔

۲۳۔ حرمت غلیظہ:

بینونتِ کبریٰ کی مترادف اصطلاح ہے۔

۲۴۔ رجعت:

عدت کے دوران تجدیدِ نکاح کیے بغیر معتدہ کو لوٹا لینا خواہ قولاً ہو یا فعلاً، اور شوہر نے رجعت پر گواہان قائم کیے ہوں یا نہ کیے ہوں۔

۲۵۔ طلاقِ رجعی:

وہ طلاق مراد ہے جس میں رجعت ممکن ہو۔

۲۶۔ طلاقِ بائن:

ایسی طلاق جس کے اثر سے رشتہ ازدواج ختم ہو جائے اور مطلقہ نکاح سے نکل جائے، مگر از سر نو نکاح سے زوجیت کی بحالی ممکن ہو۔

۲۷۔ معتدہ بائنہ:

جو عورت طلاقِ بائن کی عدت میں ہو۔

۲۸۔ کامل شہادت:

اس قانون کے مقاصد کے تحت دو مرد یا ایک مرد اور دو عورتوں کی گواہی ”کامل شہادت“ ہے۔

دفعہ ۳۔ رضاعت کی تعریف:

ایک متعین مدت کے اندر خاص شرائط کے تابع بچہ کے پیٹ میں عورت کے دودھ کا پہنچ جانا رضاعت کہلاتا ہے۔

دفعہ ۴۔ حرمتِ رضاعت کی شرائط:

حرمتِ رضاعت کے ثبوت کے لیے شرط ہوگا کہ:

(۱) بچہ نے دودھ ہی پیا ہو۔

(۲) دودھ عورت کا ہو۔

(۳) عورت نو سال یا اس سے زائد عمر کی ہو۔

(۴) عورت معلوم ہو۔

(۵) دودھ کا بچے کے پیٹ تک پہنچنا یقینی ہو۔

(۶) دودھ دفعہ ۷ کے احکام کے تابع مطلوب شکل میں ہو۔

(۷) دودھ حلق یا ناک کے راستے پیٹ تک پہنچا ہو۔

(۸) دودھ مدتِ رضاعت کے اندر پلایا گیا ہو۔

۱۔ شرط اول کے تحت:

الف۔ دودھ کے علاوہ کسی اور شے مثلاً خون سے رضاعت کا رشتہ قائم نہیں ہوتا، چنانچہ اگر مدتِ رضاعت میں کسی بچے کو کسی عورت یا مرد کا خون چڑھایا گیا تو از روئے شرع حرمت قائم نہ ہوگی۔
ب۔ ضروری ہے کہ بچے نے دودھ ہی پیا ہو، لہذا اگر کنواری لڑکی کے پستان سے زرد رنگ کا پانی نکلا اور بچے نے پی لیا تو رضاعت ثابت نہ ہوگی۔ اسی طرح مرض کے سبب جو مواد نکلے خواہ زرد رنگ ہو یا کوئی اور ہو تو حرمت ثابت نہ ہوگی، البتہ آئسہ کے پستان سے جو زرد رنگت کا پانی نکلتا ہے وہ دودھ ہی ہے جو کسی سبب سے متغیر ہو گیا ہے، اس لیے اس سے حرمت قائم ہو جائے گی۔

۲۔ شرط ثانی کے تحت، اگر:

الف: دو دودھ عورت کا نہ ہو، بلکہ مرد یا کسی جانور کا ہو تو حرمت قائم نہ ہوگی، لہذا جن دو بچوں نے بچپن میں ایک ہی جانور کا دودھ پیا ہو ان میں رضاعت کا رشتہ قائم نہ ہوگا۔
ب۔ عورت خواہ قرابت دار ہو یا کوئی اجنبیہ، مسلمہ یا غیر مسلمہ، زندہ ہو یا مردہ، حالتِ نوم میں بچے نے دودھ پیا ہو یا بیداری میں، الغرض مرضعہ عورت ہو، مرد یا جانور کا دودھ پینے سے رضاعت کا ثبوت نہ ہوگا۔
ج۔ خنثی مشکل نے اگر بچے کو دودھ پلا دیا اور اس کا عورت ہونا معلوم ہے تو رضاعت ثابت ہے، ورنہ نہیں اور اگر کچھ معلوم نہیں اور عورتیں کہیں کہ اس کا دودھ مثل عورتوں کے ہے تو رضاعت ثابت ہے۔
د۔ مرضعہ کا کسی کی منکوحہ ہونا ضروری نہیں، چنانچہ باکرہ لڑکی کے دودھ سے بھی حرمت ثابت ہو جائے گی، جب کہ اس کے پستان سے دودھ ہی نکلا ہو اور اگر دودھ نہیں بلکہ اس جیسی کوئی چیز نکلی تو رضاعت ثابت نہ ہوگی۔ مزنیہ اور موطوءۃ بالشہبہ کے دودھ کے متعلق مستقل دفعات قائم کی گئیں ہیں۔
الحاصل: عورت کا دودھ ہی ضروری ہے، بالفرض مرد کے پستان سے دودھ نکل آئے یا بچے ایک ہی جانور کا دودھ پی لیں تو اس سے رضاعت ثابت نہ ہوگی۔

۳۔ شرط ثالث کے تحت، اگر:

نو سال سے کم عمر کی بچی نے کسی کو دودھ پلایا تو حرمت ثابت نہ ہوگی، کیونکہ بلوغ کی اقل ترین ممکنہ عمر نو سال ہے۔

۴۔ شرط رابع کے تحت، اگر:

مرضعہ معلوم نہ ہوگی تو حرمت قائم نہ ہوگی۔

۵۔ شرط خامس کے تحت:

دودھ خواہ تھوڑا ہو یا زیادہ، مگر جب پیٹ تک پہنچنا معلوم ہو تو رضاعت ثابت ہوگی، لہذا اگر چھاتی منہ میں دی مگر معلوم نہیں کہ دودھ پیا یا نہیں تو حرمت ثابت نہیں، یوں ہی چھاتی منہ میں دی اور لوگوں کو معلوم ہے، مگر اب عورت کہتی ہے کہ دودھ نہ تھا اور کسی اور ذریعہ سے معلوم بھی نہیں ہو سکتا کہ دودھ تھا یا نہیں، تو عورت کا کہا مان لیا جائے گا۔

۶۔ شرط سادس کے تحت:

دودھ کا خاص شکل میں ہونا ضروری ہے، جس کا مفصل بیان مستقل دفعہ کے تحت آتا ہے۔

۷۔ شرط سابع کے تحت:

دودھ کا معتاد منفذ سے معدہ میں پہنچنا ضروری ہے، خواہ بچہ نے خود پستان چوسا ہو یا عورت نے منہ میں چھاتی دی ہو یا حلق یا ناک میں دودھ ڈالا یا ٹپکایا گیا ہو، لیکن اگر دودھ آنکھ یا کان میں ٹپکایا گیا یا پیشاب کی نالی یا پانچخانہ کے مقام سے داخل کیا گیا یا دماغ یا پیٹ کے زخم میں ڈالا گیا اور اندر پہنچ گیا تو رضاعت ثابت نہیں۔

۸۔ شرط ثامن کے تحت:

دودھ ایک مخصوص مدت کے اندر پلایا گیا ہو۔ مدت کا بیان ایک مستقل دفعہ کے تحت آتا ہے۔

حاشیہ ذیلی دفعہ ۴

۱۔ مرضعہ معلوم ہو۔ یہ شرط اس وجہ سے اضافہ کی گئی ہے کہ نہر الفائق میں ہے کہ ”لابسد أن تعلم المرضعة“ (ج: ۱، ص: ۱۷۰) مزید یہ کہ بحر اور نہر وغیرہ کتب میں بحوالہ خانیہ ہے کہ ایک بچہ کو گاؤں کی اکثر یا اقل عورتوں نے دودھ پلایا اور اب یہ معلوم نہیں کہ خاص کس نے دودھ پلایا ہے اور ان میں سے کوئی شخص اس سے نکاح کرنا چاہتا ہے تو امام ابوالقاسم الصفار نے فرمایا کہ اگر کوئی علامت اور شہادت نہ ہو تو نکاح جائز ہے۔

۲۔ بچہ کو اگر مردہ عورت کا دودھ پلایا جائے تو اس سے بھی رضاعت ثابت ہو جائے گی، کیونکہ حدیث کی رو سے حرمت رضاعت کی علت یہ ہے کہ دودھ میں انسانی جسم کی نشوونما کی صلاحیت ہو: ”الرضاع ما أنبت اللحم وأنشأ العظم“ اور زندہ عورت کی طرح مردہ عورت کے دودھ میں بھی یہ صلاحیت باقی رہتی ہے۔ مزید یہ کہ دودھ ایک جان چیز ہے اور موت و حیات کا اس پر کوئی اثر نہیں پڑتا۔ ”اللبن لا يموت“ حضرت عمر رضی اللہ عنہ کا مشہور ارشاد ہے۔ (جاری ہے)

